

بِسْمِ اللَّهِ الرَّحْمَنِ الرَّحِيمِ

امام اعظم ابوحنیفہ رضی اللہ تعالیٰ عنہ کا سوانحی خاکہ

[ولادت: ۸۰ھ / وفات: ۱۵۰ھ]

ساجد علی مصباحی - جامعہ اشرفیہ، مبارک پور، اعظم گڑھ

آپ کا نام و نسب:

امام اعظم ابوحنیفہ رضی اللہ تعالیٰ عنہ کا نام ”نعمان“ کنیت ”ابوحنیفہ“ اور لقب ”امام اعظم“ ہے۔ — آپ کا سلسلہ نسب اس طرح ہے: نعمان بن ثابت بن نعمان بن مرزبان تیمی کوفی علیہ الرحمہ — آپ کے پوتے حضرت ”اسماعیل بن حماد علیہ الرحمہ“ نے فرمایا: ”أنا إسماعيل بن حماد بن النعمان بن ثابت بن النعمان بن المسزبان، من أبناء فارس من الأحرار، والله ما وقع علينا رق قط. ولد جدي سنة ثمانين، وذهب ثابت إلى علي بن أبي طالب، رضي الله عنه، وهو صغير، فدعاه بالبركة فيه وفي ذريته، ونحن نرجو أن يكون الله تعالى قد استجاب ذلك لعلي بن أبي طالب رضي الله تعالى عنه فينا“. [أخبار أبي حنيفة وأصحابه، ج ۱، ص ۱۶، المكتبة الشاملة]

[ترجمہ] میں اسماعیل بن حماد بن نعمان بن ثابت بن نعمان بن مرزبان ہوں۔ ہم لوگ فارسی النسل ہیں، بخدا ہم کبھی کسی کی غلامی میں نہیں آئے۔ ہمارے دادا ”امام اعظم ابوحنیفہ“ ۸۰ھ میں پیدا ہوئے۔ ہمارے پردادا ”ثابت“ بچپن میں حضرت علی مرتضیٰ کرم اللہ تعالیٰ وجہہ کی خدمت میں حاضر ہوئے تو انھوں نے ان کے لیے اور ان کی آل و اولاد کے لیے برکت کی دعا فرمائی، ہم سمجھتے ہیں کہ اللہ تعالیٰ نے وہ دعا ہمارے حق میں قبول فرمائی۔

آپ کے دادا کا نام:

حضرت اسماعیل بن حماد کی اس روایت سے معلوم ہوتا ہے کہ امام اعظم ابوحنیفہ رضی اللہ تعالیٰ عنہ کے دادا کا نام ”ثابت بن مرزبان“ ہے، لیکن بعض علما نے آپ کے دادا کا نام ”زوطی بن ماہ“ بیان کیا ہے۔ چنانچہ ابن خلکان فرماتے ہیں: ”أبو حنيفة النعمان بن ثابت بن زوطى بن ماه الفقيه الكوفي“. [وفيات الأعيان وأنباء أبناء الزمان، الإمام أبو حنيفة، ج ۵، ص ۴۰۵، المكتبة الشاملة]

تاج العروس میں اس کی کچھ تفصیل اس طرح ہے: زَوُطَى ، كَسَلَمَى : جَدُّ الإِمَامِ أَبِي حَنِيفَةَ النُّعْمَانِ بْنِ ثَابِتٍ ، رَضِيَ اللَّهُ عَنْهُ ، وَعَلَيْهِ افْتَصَرَ الْحَافِظُ عَبْدُ الْقَادِرِ الْقُرَشِيُّ فِي الطَّبَقَاتِ . وَقِيلَ : هُوَ زَوُطَى ، كَمُوسَى ، وَهُوَ الَّذِي جَزَمَ بِهِ كَثِيرُونَ ، وَافْتَصَرَ عَلَيْهِ الإِمَامُ النَّوَوِيُّ ، وَذَكَرَ الْوُجْهَيْنِ صَاحِبُ عُقُودِ الْجَمَانِ فِي مَنَاقِبِ النُّعْمَانِ . [تاج العروس] یعنی ”زوطی“ بروزن ”سلمی“ امام اعظم ابوحنیفہ نعمان بن ثابت رضی اللہ تعالیٰ عنہ کے دادا کا نام ہے، حافظ عبد القادر قرشی نے ”طبقات“ میں صرف اسی صورت کا ذکر کیا ہے۔ اور ایک قول یہ ہے کہ وہ ”زوطی“ بروزن ”موسی“ ہے، بہت سے علما نے اسی پر جزم کیا ہے اور امام نووی نے صرف اسی صورت کا ذکر کیا ہے، اور ”عقود الجمان فی مناقب النعمان“ کے مصنف نے دونوں صورتیں ذکر کی ہیں۔

نام میں اختلاف کی وجہ:

امام اعظم ابوحنیفہ کے ”دادا“ اور ”پردادا“ کے نام میں اس اختلاف کی وجہ شاید یہ ہے کہ دامن اسلام میں آنے سے پہلے ”نعمان“ کا نام ”زوطی“ اور ”مرزبان“ کا نام ”ماہ“ تھا جو فارس کے کسی علاقہ کے حاکم تھے، فارسی میں حاکم و امیر کو ”مرزبان“ کہتے ہیں۔ اس صورت میں دادا، اور پردادا دونوں کے دو دو نام ہوئے، ایک نام اسلام لانے سے پہلے کا اور دوسرا اسلام قبول کرنے کے بعد کا۔

آپ کے پوتے حضرت اسماعیل بن حماد نے سلسلہ نسب بیان کرنے میں ان حضرات کا دوسرا نام ذکر کیا جو اسلام لانے کے رکھا گیا، اور بعض دیگر علما نے اس موقع پر ان کا وہ نام ذکر کیا جو اسلام قبول کرنے سے پہلے تھا، اس لحاظ سے حقیقت میں کوئی اختلاف نہیں ہے۔

یا اس اختلاف کی وجہ یہ ہے کہ ”نعمان“ کا لقب ”زوطی“ اور مرزبان کا لقب ”ماہ“ تھا، یا زوطی کا معنی ”نعمان“ اور ماہ کا معنی ”مرزبان“ ہے، اب کسی نے نام ذکر کیا اور کسی نے لقب ذکر کیا، چنانچہ علامہ شیخ شہاب الدین احمد بن حجر مکی علیہ الرحمہ اس اختلاف کی طرف اشارہ فرماتے ہوئے لکھتے ہیں:

”ثابت کے والد میں اختلاف ہے کہ ”نعمان“ ہے یا ”زوطی“ اور دادا ان کے ”مرزبان“ ہیں یا ”ماہ“۔ ہو سکتا ہے کہ دو دو نام تھے، یا ایک ایک نام اور دوسرا لقب تھا، یا زوطی کے معنی نعمان اور مرزبان کے معنی ماہ کے تھے۔“

[جواہر البیان ترجمہ الخیرات الحسان، ص ۷۴، دوسری فصل آپ کے نسب کے بیان میں]

آپ کی کنیت:

امام اعظم ابوحنیفہ رضی اللہ تعالیٰ عنہ کی کنیت جو نام سے بھی زیادہ مشہور و معروف ہے، وہ آپ کی کسی بیٹی کی طرف نسبت کرتے ہوئے حقیقی کنیت نہیں ہے؛ اس لیے کہ تمام تذکرہ نگار تقریباً اس امر پر متفق ہیں کہ آپ کے صرف ایک بیٹے تھے جن کا نام ”حماد“ ہے۔ اس سے ظاہر ہے کہ یہ کنیت وصفی معنی کے اعتبار سے ہے یعنی ”أبو الملة الحنیفة“ قرآن کریم میں اللہ جل شانہ نے مسلمانوں سے فرمایا: فَاتَّبِعُوا مِلَّةَ إِبْرَاهِيمَ حَنِيفًا [پارہ ۴، آل عمران ۳، آیت ۹۵] تو ابراہیم کے دین پر چلو جو ہر باطل سے جدا تھے — امام اعظم رضی اللہ تعالیٰ عنہ نے اسی نسبت سے اپنی کنیت ”ابوحنیفہ“ اختیار کی۔

بعض حضرات نے یہ توجیہ بھی کی ہے کہ آپ کے پاس ہمیشہ دوات رہتی تھی اور عراقی زبان میں اسے ”حنیفہ“ کہتے ہیں؛ اس لیے آپ کی کنیت ”ابوحنیفہ“ یعنی ”دوات والے“ ہو گئی۔

علامہ شیخ شہاب الدین احمد بن حجر مکی علیہ الرحمہ ان دونوں اقوال کی طرف اشارہ کرتے ہوئے اس طرح فرماتے ہیں: ”آپ کی کنیت ”ابوحنیفہ“ ہے، حنیف کے معنی ہیں: ناسک، عابد، مسلم۔ اور بعضوں نے کہا کہ آپ کی کنیت ”ابوحنیفہ“ ہونے کی وجہ یہ ہے کہ آپ کے پاس دوات رہتی تھی جس کو عراق کی زبان میں ”حنیفہ“ کہتے ہیں۔ بعضوں نے کہا کہ آپ کی صاحبزادی کا نام ”حنیفہ“ تھا لیکن یہ صحیح نہیں ہے؛ اس لیے کہ آپ کی اولاد ذکر یا انات میں سوائے حماد کے کوئی ثابت نہیں۔“ [جواہر البیان ترجمہ الخیرات الحسان، ص ۹۴، چوتھی فصل آپ کے نام نامی کے بیان میں]

آپ کی ولادت:

اکثر مورخین کا قول یہ ہے کہ آپ ۸۰ھ میں عراق کے دارالحکومت کوفہ میں پیدا ہوئے۔ اُس وقت وہاں صحابہ کرام رضی اللہ تعالیٰ عنہم میں سے حضرت عبداللہ بن ابی اوفی موجود تھے، عبدالملک بن مروان کی حکومت تھی اور حجاج بن یوسف عراق کا گورنر تھا۔

یہ وہ زمانہ تھا جس میں رسول اللہ ﷺ کے بہت سے صحابہ موجود تھے، ان میں سے بعض امام اعظم ابوحنیفہ کے آغاز شباب تک زندہ رہے۔ مثلاً حضرت انس بن مالک رضی اللہ تعالیٰ عنہ جو رسول اللہ ﷺ کے خادم خاص تھے، ۹۳ھ میں ان کا انتقال ہوا، اور حضرت ابوطیفیل عامر بن واثلہ رضی اللہ تعالیٰ عنہ، یہ ۱۱۰ھ تک زندہ رہے۔

تبیین الصنیفہ میں ہے: ”أدرک الإمام أبو حنیفة جماعة من الصحابة؛ لأنه ولد بكوفة سنة ثمانين من الهجرة، وبها يومئذ من الصحابة: عبد الله بن أبي أوفى، فإنه مات بعد ذلك بالاتفاق، وبالبصرة يومئذ أنس بن مالك ومات سنة تسعين أو بعدها.“ [تبیین الصنیفہ للإمام السيوطی، ص ۳۴]

[ترجمہ] امام اعظم ابوحنیفہ نے صحابہ کی ایک جماعت کو پایا، کیوں کہ آپ کوفہ میں ۸۰ھ میں پیدا ہوئے اور وہاں اس زمانے میں صحابہ کرام میں سے حضرت عبداللہ بن ابی اوفی تھے جن کا وصال بالاتفاق اس کے بعد ہوا۔ اور اس وقت بصرہ میں انس بن مالک تھے جن کا وصال ۹۰ھ یا اس کے بعد ہوا۔

شرح مسند ابو حنیفہ میں ہے:

”قال أبو حنیفہ رحمہ اللہ تعالیٰ (ولدت سنة ثمانین ، وحججت مع أبي سنة تسع وتسعين ، وأنا ابن تسع عشرة فلما دخلت المسجد الحرام ، رأيت حلقة) بسكون اللام ، وفتحت وتكسر ، أي جماعة من الناس (عظيمة) أي كثيرة (فقلت لأبي: حلقة من هذا ؟ فقال: حلقة عبد الله بن الحارث بن جزء) بفتح الجيم وسكون الزاء بعدها همزة (الزبيدي) بفتح الزاي ، وكسر الموحدة (صاحب النبي صلى الله عليه وسلم ، فتقدمت ، فسمعت يقول : سمعت رسول الله صلى الله عليه وسلم يقول : " من تفقه في دين الله كفاه الله هممه " . [شرح مسند أبي حنیفہ ، ج ۱ ، ص ۵۸۶ ، المكتبة الشاملة]

[ترجمہ] امام اعظم ابو حنیفہ رحمۃ اللہ تعالیٰ علیہ نے فرمایا: میں ۸۰ھ میں پیدا ہوا اور اپنے والد کے ساتھ ۹۹ھ میں حج کیا، اس وقت میری عمر ۱۹ سال تھی، جب میں مسجد حرام میں داخل ہوا تو لوگوں کی ایک بڑی جماعت نظر آئی، میں نے اپنے والد سے دریافت کیا: یہ کس کی مجلس ہے؟ انھوں نے فرمایا: رسول اللہ صلی اللہ تعالیٰ علیہ وسلم کے صحابی عبد اللہ بن حارث بن جزء کی مجلس ہے۔ یہ سن کر میں آگے بڑھا تو انھیں یہ فرماتے ہوئے سنا: میں نے اللہ کے رسول صلی اللہ تعالیٰ علیہ وسلم کو فرماتے ہوئے سنا کہ جو اللہ کا دین سیکھے گا اللہ جل شانہ اس کے رنج و غم دور فرما دے گا۔

آپ کا حلیہ اور لباس و گفتار:

امام اعظم ابو حنیفہ رضی اللہ تعالیٰ عنہ بڑے وجیہ و شکیل اور خوب صورت تھے، قد درمیانی اور رنگ گندمی تھا، بہترین کپڑے اور عمدہ خوش بو استعمال کرتے تھے، بڑے خوش اخلاق اور انتہائی شیریں کلام تھے، امام ابو بکر احمد بن علی خطیب بغدادی ”تاریخ بغداد“ میں نقل کرتے ہیں:

”كان أبو حنیفہ حسن الوجه، حسن الثياب، طيب الريح، حسن المجلس، شديد الكرم، حسن المواساة لإخوانه . . . وفي رواية كان أبو حنیفہ ربعاً من الرجال ليس بالقصير ولا بالطويل وكان أحسن الناس منطلقاً وأحلاهم نعمة وأنبههم على ما يريد . . . وفي رواية كان طوالاً تعلوه سمرة وكان لباساً، حسن الهيئة، كثير التعطر يعرف بریح الطيب إذا أقبل وإذا خرج من منزله قبل أن تراه“ . [تاریخ بغداد، ذکر من اسمه النعمان، ج ۱۳، ص ۳۳۱، دار الكتب العلمية، بيروت، لبنان]

[ترجمہ] امام اعظم ابو حنیفہ رضی اللہ تعالیٰ عنہ خوب صورت، خوش لباس، خوش بودار، بھلی مجلس والے، بڑے کرم فرما اور اپنے احباب کے انتہائی خیر خواہ تھے۔ اور ایک روایت میں ہے کہ امام ابو حنیفہ نہ کوتاہ قد تھے نہ دراز قامت، بلکہ ان کا سراپا متوسط تھا، وہ لوگوں میں سب سے فصیح و بلیغ، خوش آواز اور اپنے مقصد پر نظر رکھنے والے تھے۔ اور ایک روایت میں ہے کہ آپ کا قد کچھ لمبا اور رنگ گندمی تھا، عمدہ کپڑے پہنتے، بہترین وضع قطع اختیار فرماتے اور کثرت سے خوش بو استعمال کرتے تھے، خوش بو کی وجہ سے دیکھنے سے پہلے ہی ان کی آمد و رفت کا پتہ چل جاتا تھا۔

آپ کے صاحب زادے حضرت حماد نے فرمایا کہ ”آپ طویل القامت، گندمی رنگ، حسین و خوب رو اور بامیبت تھے، بے وجہ کلام نہ فرماتے، جب کوئی پوچھتا اس کا جواب دیتے، بے کار باتوں میں نہ پڑتے . . . جامہ زیب تھے، خوش بو بہت لگاتے تھے، قبل اس کے لوگ آپ کو دیکھیں ہوا کی خوش بو سے آپ پہچان لیے جاتے تھے

ابھی اس راہ سے کوئی گیا ہے * یہی کہتی ہے خوش بو اس ہوا کی

امام ابو یوسف علیہ الرحمہ نے فرمایا کہ ”آپ متوسط قامت، بہت خوب صورت، فصیح زبان، اکمل الایراد، شیریں بیان، اپنے مطلب پر ابن الحجة تھے . . . اپنے جوتے کے تسمے کا بھی خیال رکھتے تھے، کبھی نہ دیکھا گیا کہ تسمہ ٹوٹا ہوا ہو۔ [جواہر البیان ترجمہ الخیرات الحسان، ص ۵۰، پانچویں فصل آپ کی صورت کے بیان میں/ ص ۱۴۶، ۱۴۷، چھبیسویں فصل آپ کے لباس کے بیان میں]

تعلیم و تربیت:

امام اعظم ابو حنیفہ رضی اللہ تعالیٰ عنہ کا خاندانی پیشہ تجارت تھا، جب آپ نے شعور و ادراک کی آنکھیں کھولیں تو اسی سے منسلک ہو گئے، بعد

میں کوفہ کے مشہور امام حضرت امام شعبی علیہ الرحمہ کی ترغیب و تلقین سے تحصیل علم کی طرف متوجہ ہوئے اور علم کلام حاصل کرنا شروع کر دیا، اور خداداد ذہانت و فطانت اور فہم و فراست سے بہت جلد اس فن میں یگانہ روزگار ہو گئے، پھر بعض واقعات ایسے رونما ہوئے جس سے آپ نے علم کلام سے منہ موڑ کر علم فقہ کی تحصیل شروع کر دی اور اس کے لیے فقیہ وقت حضرت حماد رضی اللہ تعالیٰ عنہ کے حلقہ درس میں شامل ہو گئے۔

علامہ ابن حجر مکی علیہ الرحمہ فرماتے ہیں: ”امام صاحب علیہ الرحمہ نے اپنی جوانی کے وقت میں کسی ایسے شخص کو نہیں پایا جو موجودہ صحابہ کرام رضی اللہ تعالیٰ عنہم سے علم حاصل کرنے کی طرف متوجہ کرے تو آپ بیع و شرا میں مشغول ہو گئے، یہاں تک کہ اللہ تعالیٰ نے امام شعبی کو اس کے لیے آمادہ کیا تو انھوں نے امام صاحب کو تحصیل علم اور علما کی ہم نشینی کی طرف متوجہ کیا تو آپ کے دل میں ان کی بات بیٹھ گئی، اس وجہ سے کہ آپ نے اس میں ہوشیاری اور شرافت سمجھی تو بازار چھوڑ، تجارت سے منہ موڑ کر علم کی طرف متوجہ ہوئے، پہلے علم کلام حاصل فرمایا اور اس میں ایسا کمال حاصل کیا کہ آپ کی طرف لوگ انگلیوں سے اشارہ کرتے تھے، اور آپ ایک زمانہ تک اس میں مناظرہ کرتے اور اس فن پر سے اعتراضات دفع کرتے رہے۔۔۔ کیوں کہ اس زمانہ میں امام صاحب علم کلام کو بہ سبب اصل دین ہونے کے جملہ علوم سے ارفع و اعلیٰ خیال فرماتے تھے، پھر آپ کو الہام ہوا کی صحابہ کرام و تابعین عظام رضی اللہ تعالیٰ عنہم اجمعین کا یہ طریقہ نہ تھا باوجود اس کے کہ وہ اس پر زیادہ قادر تھے اور اس کو زیادہ جانتے تھے، بلکہ انھوں نے اس سے سخت منع کیا اور انھوں نے سوائے شریعات و مسائل فقہیہ کے تعلیم کے کسی کام پر وقت صرف نہ کیا؛ اس وجہ سے امام صاحب نے طریقہ جدل کو ناپسند کیا۔“ [جواہر البیان ترجمہ الخیرات الحسان، ص ۵۸، نویں فصل آپ کی پیدائش و نشوونما اور علم کی طرف توجہ کے بیان میں]

حضرت حماد ابن ابی سلیمان کے حلقہ درس میں:

امام اعظم رضی اللہ تعالیٰ عنہ کی کلامی مجلس درس تدریس حضرت حماد بن ابی سلیمان رضی اللہ تعالیٰ عنہ کے فقہی حلقہ درس کے قریب تھی، ان ہی ایام میں جب کہ امام اعظم ابو حنیفہ رضی اللہ تعالیٰ عنہ علم کلام میں غایت اشتغال سے بے زار ہو رہے تھے اور آپ کے دل میں من جانب اللہ مسائل فقہیہ کی رغبت و محبت ڈال دی گئی تھی ایک ایسا واقعہ پیش آیا جس نے فوراً ہی آپ کو حضرت حماد رضی اللہ تعالیٰ عنہ کے فقہی حلقہ درس میں پہنچا دیا۔ — اس کی تفصیل امام صاحب خود اس طرح بیان فرماتے ہیں:

”كنت أنظر في الكلام حتى بلغت فيه مبلغاً يشار إلي فيه بالأصابع وكنا نجلس بالقرب من حلقة حماد بن أبي سليمان فجاءتني امرأة فقالت لي: رجل له امرأة أمة أراد أن يطلقها للسنة كم يطلقها؟ فلم أدر ما أقول فأمرتها أن تسأل حماداً ثم ترجع فتخبرني فسألت حماداً فقال: يطلقها وهي طاهر من الحيض والجماع تطليقة ثم يتركها حتى تحيض حيضتين فإذا اغتسلت فقد حلت للأزواج فرجعت فأخبرتني فقلت: لا حاجة لي في الكلام وأخذت نعلي فجلست إلى حماد.“ [تاريخ بغداد، ج ۱۳، ص ۳۳۳، دار الكتب العلمية، بيروت، لبنان]

[ترجمہ] میں علم کلام کی تحصیل میں مصروف تھا یہاں تک کہ اس فن میں اس مرتبہ کمال پر فائز ہو گیا کہ لوگ میری طرف انگلیوں سے اشارہ کرنے لگے، ہماری کلامی مجلس درس تدریس حضرت حماد بن ابی سلیمان کے فقہی حلقہ درس کے بالکل قریب تھی، ایک دن ایک عورت میرے پاس آئی اور پوچھا: ایک مرد اپنی باندی بیوی کو سنت کے مطابق طلاق دینا چاہتا ہے تو وہ کیسے طلاق دے؟ مجھے اس کا جواب سمجھ میں نہیں آیا تو میں نے اس سے کہا: حماد بن ابی سلیمان سے جا کر پوچھو اور وہ جو جواب دیں مجھے آکر بتاؤ۔ اس عورت نے حضرت حماد سے پوچھا تو انھوں نے فرمایا: وہ مرد اپنی بیوی کو ایک طلاق دے اس وقت جب کہ وہ حیض سے پاک ہو اور اس میں جماع نہ ہو، پھر اسے چھوڑے رکھے یہاں تک کہ دو بار حیض آجائے، تو جب دوسرے حیض سے فارغ ہونے کے بعد غسل کر لے تو اب اسے دوسرے مردوں سے نکاح کرنا حلال ہو جائے گا۔

اس عورت نے واپس آکر مجھے یہ جواب بتایا تو میں نے کہا: مجھے علم کلام کی ضرورت نہیں ہے اور کلامی مجلس سے اپنا جوتا لے کر نکلا اور حضرت حماد کے فقہی حلقہ درس میں جا کر بیٹھ گیا۔

اس طرح سے امام اعظم ابو حنیفہ رضی اللہ تعالیٰ عنہ علم کلام کے بعد علم فقہ کی طرف متوجہ ہوئے اور حضرت حماد بن ابی سلیمان کے حلقہ درس میں شامل ہو گئے اور انتہائی ذوق و شوق اور غایت انہماک کے ساتھ اٹھارہ سال تک ان سے اکتساب فیض کرتے رہے۔

الگ درس گاہ قائم کرنے کا خیال :

امام اعظم ابوحنیفہ رضی اللہ تعالیٰ عنہ جب شروع میں حضرت حماد بن ابی سلیمان رضی اللہ تعالیٰ عنہ کی درس گاہ میں حاضر ہوئے تو ایک طرف بیٹھتے رہے، لیکن چند ایام میں آپ کے استاذ نے اندازہ کر لیا کہ پورے حلقہ درس میں کوئی بھی ذہانت و فطانت اور فہم و فراست میں آپ کا ہم پلہ نہیں ہے؛ اس لیے انھوں نے حکم دے دیا کہ ابوحنیفہ کے علاوہ کوئی شخص صدر مجلس میں میرے سامنے نہ بیٹھے۔ اس طرح دس سال آپ ان کی صحبت میں رہ کر فقہی تعلیم حاصل کرتے رہے، پھر آپ کے دل میں خیال ہوا کہ اپنا حلقہ درس الگ قائم کر لیں، چنانچہ آپ خود فرماتے ہیں:

”فصحبته عشر سنين ثم نازعتني نفسي الطلب للرياسة فأحببت أن اعتزله وأجلس في حلقة لنفسي فخرجت يوما بالعشي وعزمني أن أفعل فلما دخلت المسجد فرأيت أنه لم تطب نفسي أن أعتزله فجئت وجلست معه“۔ [تاریخ بغداد، ذکر من اسمه النعمان، ج ۱۳، ص ۳۳۳، دارالکتب العلمیہ، بیروت، لبنان]

[ترجمہ] میں دس سال ان کی صحبت میں رہا، پھر میرے دل میں سرداری کی خواہش ہوئی اور میں نے ان سے الگ اپنا حلقہ درس قائم کرنا چاہا، اور ایک دن اسی عزم و ارادہ کے ساتھ شام کے وقت گھر سے نکلا، لیکن جیسے ہی مسجد میں داخل ہوا اور حضرت حماد پر نظر پڑی دل نے ان سے الگ ہونا گوارہ نہ کیا اور میں خاموشی سے ان کی مجلس میں آکر بیٹھ گیا۔

مگر خدا کا کرنا دیکھیے کہ امام اعظم ابوحنیفہ رضی اللہ تعالیٰ عنہ کی اس خواہش کی تکمیل کتنے عمدہ طریقے سے ہوئی کہ استاذ کا ادب و احترام بھی ملحوظ رہا اور الگ درس گاہ قائم کرنے کے فوائد و نقصانات بھی ظاہر ہو گئے، چنانچہ اس کی تفصیل بیان کرتے ہوئے امام صاحب خود فرماتے ہیں کہ:

”اسی شب خبر آئی کہ بصرہ میں حضرت حماد کے ایک رشتہ دار کا انتقال ہو گیا اور ان کے علاوہ کوئی دوسرا اس کا وارث بھی نہیں ہے؛ اس لیے وہ مجھے اپنی جگہ بٹھا کر بصرہ تشریف لے گئے اور دو ماہ تک اپنے حلقہ درس میں حاضر نہ ہو سکے، اس درمیان میرے سامنے ایسے مسائل بھی آئے جن کے بارے میں حضرت حماد سے کچھ بھی نہیں سنا تھا، میں ان نئے مسائل کے جو جوابات دیتا انھیں اپنی یادداشت میں لکھ بھی لیتا تھا، اس طرح ساٹھ نئے مسائل پیش ہوئے جن کے جوابات میں نے اپنے اجتہاد سے بیان کیے، پھر جب حضرت حماد بصرہ سے واپس ہوئے تو میں نے ان کے سامنے وہ سارے مسائل رکھ دیے، انھوں نے چالیس مسائل میں اتفاق کیا اور بیس مسائل میں اختلاف کیا، اس کے بعد میں نے قسم کھالی کہ جب تک وہ زندہ رہیں گے ان کے حلقہ درس سے الگ نہیں ہوں گا، اس طرح میں حضرت حماد رضی اللہ تعالیٰ عنہ کی زندگی کے آخری لمحات تک ان کے حلقہ درس میں شریک رہا۔ [تاریخ بغداد، ذکر من اسمه النعمان، ج ۱۳، ص ۳۳۴، دارالکتب العلمیہ، بیروت، لبنان]

ایک دوسری روایت میں ہے کہ امام اعظم ابوحنیفہ رضی اللہ تعالیٰ عنہ نے فرمایا:

”قدمت البصرة فظننت أني لا أسأل عن شيء إلا أجبت فيه فسألوني عن أشياء لم يكن عندي فيها جواب فجعلت على نفسي أن لا أفارق حمادا حتى يموت فصحبته ثمانى عشرة سنة“۔ [تاریخ بغداد، ذکر من اسمه النعمان، ج ۱۳، ص ۳۳۴، دارالکتب العلمیہ، بیروت، لبنان]

[ترجمہ] میں بصرہ آیا، میرا خیال تھا کہ مجھ سے جو مسئلہ بھی دریافت کیا جائے گا میں اس کا جواب دے دوں گا، لیکن وہاں لوگوں نے مجھ سے بعض ایسے مسائل دریافت کیے جن کا میرے پاس کوئی جواب نہ تھا؛ اسی وقت میں نے عہد کر لیا کہ میں حضرت حماد کی زندگی میں کبھی ان سے الگ نہیں ہوں گا، تو میں اٹھارہ سال ان کی خدمت میں رہا۔

آپ کے معروف اساتذہ کرام:

حضرت امام اعظم ابوحنیفہ رضی اللہ تعالیٰ عنہ کے اساتذہ کرام کی تعداد چالیس ہزار بتائی جاتی ہے، لیکن جمال الدین ابو یوسف مزی نے آپ کے بعض اساتذہ کا شمار اس طرح کیا ہے:

[۱] ابراہیم بن محمد بن منتشر [۲] اسماعیل بن عبد الملک بن ابی الصغیراء [۳] جبلة بن سحيم [۴] ابو ہند حارث بن عبد الرحمن

ہمدانی [۵] حسن بن عبید اللہ [۶] حکم بن عتیبہ [۷] حماد بن ابی سلیمان [۸] خالد بن علقمہ [۹] ربیعہ بن ابی عبد الرحمان [۱۰] زبید الیامی [۱۱] زیاد بن علاقہ [۱۲] سعید بن مسروق ثوری [۱۳] سلمہ بن کہیل [۱۴] سماک بن حرب [۱۵] ابورؤبہ شداد بن عبد الرحمان [۱۶] شبان بن عبد الرحمان نحوی [۱۷] طاؤس بن کيسان [۱۸] ابوسفیان طریف سعدی [۱۹] ابوسفیان طلحہ بن نافع [۲۰] عاصم بن کلیب [۲۱] عاصم بن ابی النجود [۲۲] عامر شعبی [۲۳] عبد اللہ بن ابی حبیبہ [۲۴] عبد اللہ بن دینار [۲۵] عون بن عبد اللہ بن عتبہ بن مسعود [۲۶] قابوس بن ابی [۲۷] ابو امیہ عبد الکریم بصری [۲۸] عبد الملک بن عمیر [۲۹] عدی بن ثابت انصاری [۳۰] عطاء بن ابی رباح [۳۱] عطاء بن سائب [۳۲] عطیہ بن سعد عوفی [۳۳] عکرمہ مولیٰ ابن عباس [۳۴] علقمہ بن مرشد [۳۵] علی بن اقرم [۳۶] علی بن حسن الزرادی [۳۷] عمرو بن دینار [۳۸] عوف بن عبد اللہ بن عتبہ بن مسعود [۳۹] قابوس بن ابی ظبیان [۴۰] قاسم بن عبد الرحمان بن عبد اللہ بن مسعود [۴۱] قتادہ بن دعامہ [۴۲] قیس بن مسلم جدلی [۴۳] محارب بن دثار [۴۴] محمد بن زبیر حنظلی [۴۵] محمد بن سائب کلبی [۴۶] ابو جعفر محمد بن علی بن حسین بن علی بن ابی طالب [۴۷] محمد بن قیس ہمدانی [۴۸] محمد بن مسلم بن شہاب زہری [۴۹] محمد بن منکدر [۵۰] مخول بن راشد [۵۱] مسلم البطین [۵۲] مسلم الملائی [۵۳] معن بن عبد الرحمان [۵۴] مقسم [۵۵] منصور بن معتمر [۵۶] موسیٰ بن ابی عائشہ [۵۷] ناصح بن عبد اللہ محلی [۵۸] نافع مولیٰ ابن عمر [۵۹] ہشام بن عروہ [۶۰] ابو غسان الہیثم بن حبیب الصراف [۶۱] ولید بن سربع مخزومی [۶۲] یحییٰ بن سعید انصاری [۶۳] ابو جحیہ یحییٰ بن عبد اللہ کندی [۶۴] یحییٰ بن عبد اللہ الجابر [۶۵] یزید بن صہیب الفقیر [۶۶] یزید بن عبد الرحمان کوفی [۶۷] یونس بن عبد اللہ ابن ابی فروہ [۶۸] ابواسحاق سبعی [۶۹] ابوبکر بن عبد اللہ بن ابی الجہم [۷۰] ابو جناب کلبی [۷۱] ابو حصین اسدی [۷۲] ابوزبیر کلبی [۷۳] ابوالسوداء سلمیٰ [۷۴] ابو عون ثقفی [۷۵] ابوفروہ جہنی [۷۶] ابو معبد مولیٰ ابن عباس [۷۷] ابو یعفر عبدی۔ [تہذیب الکمال فی اسماء الرجال، من اسمہ النعمان، ج ۲۹، ص ۴۱۸ تا ۴۲۰، مکتبہ شاملہ]

امام اعظم ابوحنیفہ کا فقہی حلقہ درس:

حضرت حماد بن سلیمان رضی اللہ تعالیٰ عنہ ۱۲۰ھ میں جب اس دار فانی سے کوچ کر گئے، تو اہل علم کو ان کے جانشین کی تلاش ہوئی اور ان کے شاگردوں کی نگاہ انتخاب ان کے فرزند ارجمند حضرت اسماعیل بن حماد پر پڑی اور سب نے انھیں مسند تدریس پر بٹھا دیا، لیکن ان سے تمام شاگردوں کو تشفی نہ ہو سکی؛ کیوں کہ ان کی توجہ جن نحو و کلام کی طرف زیادہ تھی اور فقہ و فتویٰ میں وہ کمال نہیں تھا جس کی توقع تھی، پھر حضرت موسیٰ بن کثیر کو حضرت حماد کا جانشین بنایا گیا؛ اس لیے کہ وہ ان کے شاگردوں میں تجربہ کار اور عمر کے لحاظ سے سب سے ممتاز تھے، وہ اگرچہ فقہ میں پورے ماہر نہ تھے، لیکن اکثر بزرگوں کی صحبت میں رہ چکے تھے؛ اس لیے لوگوں پر ان کا ایک خاص اثر تھا، چند روز تک ان کی وجہ سے حلقہ درس قائم رہا، پھر وہ حج کے لیے چلے گئے تو سب نے باتفاق رائے امام اعظم ابوحنیفہ کا انتخاب کیا اور یہ کہا کہ: ”إن هذا الخزاز حسن المعرفة وإن كان حدثاً“ یعنی یہ ریشم فروش فقہ کی اچھی معرفت رکھتا ہے، اگرچہ دوسروں کی بہ نسبت ابھی کم عمر ہے۔

امام صاحب نے بھی احباب کی بات مان لی اور فرمایا: میں نہیں چاہتا کہ علم مرجائے۔ اس طرح سے آپ کا حلقہ درس جاری ہو گیا اور حضرت حماد بن سلیمان رضی اللہ تعالیٰ عنہ کے اونچے تلامذہ حلقہ درس میں شریک ہو گئے۔ جب اس کی خبر عام ہوئی تو ابو یوسف، اسد بن عمرو، قاسم بن معن، زفر بن ہذیل، ولید بن ابان، ابوبکر ہذلی اور دوسرے اہل علم آنے لگے اور کوفہ کی مسجد اتنی پرکشش ہو گئی کہ امرا و حکام اور اعیان و اشراف تک جمع ہونے لگے۔ [اخبار ابی حنیفہ واصحابہ، ج ۱، ص ۲۲، مکتبہ شاملہ/ جواہر البیان ترجمہ الخیرات الحسان ص ۶۲، دسویں فصل فتویٰ دینے اور پڑھانے کے لیے بیٹھنے کے بیان میں]

آپ کے مشہور تلامذہ:

امام اعظم ابوحنیفہ رضی اللہ تعالیٰ عنہ کے تلامذہ بے شمار ہیں، ان میں سے بعض کا ذکر جمال الدین ابو یوسف مزنی نے اس طرح کیا ہے:

[۱] ابراہیم بن طہمان [۲] ابیض بن اغربل صباح منقری [۳] اسباط بن محمد قرشی [۴] اسحاق بن یوسف ازرق [۵] قاضی اسد بن

عمر و بکلی [۶] اسماعیل بن یحییٰ صیرفی [۷] ایوب بن ہانی جعفی [۸] جارد بن یزید نیسابوری [۹] جعفر بن عون [۱۰] حارث بن نبهان [۱۱] حبان بن علی عمری [۱۲] حسن بن زیاد لؤلؤی [۱۳] حسن بن فرات قزاز [۱۴] حسین بن حسن بن عطیہ عوفی [۱۵] قاضی حفص بن عبد الرحمن بلخی [۱۶] حکام بن سلم رازی [۱۷] ابو مطیع حکم بن عبد اللہ بلخی [۱۸] حماد بن ابی حنیفہ [۱۹] حمزہ بن حبیب زیات [۲۰] خارجہ بن مصعب سرخسی [۲۱] داؤد بن نصیر طائی [۲۲] ابو ہذیل زفر بن ہذیل تمیمی [۲۳] زید بن حباب عکلی [۲۴] سابق الرقی [۲۵] قاضی شیراز سعد بن صلت [۲۶] سعید بن ابی جہم قابوسی [۲۷] سعید بن سلام بن ابی الہیفاء عطار بصری [۲۸] سلم بن سالم بلخی [۲۹] سلیمان بن عمرو نخعی [۳۰] سهل بن مزاحم [۲۸] شعیب بن اسحاق دمشقی [۲۹] صباح بن محارب [۳۰] صلت بن حجاج کوفی [۳۱] ابو عاصم ضحاک بن مخلد [۳۲] عامر بن فرات نسوی [۳۳] عائد بن حبیب [۳۴] عباد بن عوام [۳۵] عبد اللہ بن مبارک [۳۶] عبد اللہ بن یزید مقرئ [۳۷] ابو یحییٰ عبد الحمید بن عبد الرحمن حماني [۳۸] عبد الرزاق بن ہمام [۳۹] عبد العزیز بن خالد ترمذی [۴۰] عبد الکریم بن محمد جرجانی [۴۱] عبد المجید بن عبد العزیز بن ابی رواد [۴۲] عبد الوارث بن سعید [۴۳] عبید اللہ بن زبیر قرشی [۴۴] عبید اللہ بن عمرو الرقی [۴۵] عبید اللہ بن موسیٰ [۴۶] عتاب بن محمد بن شاذب [۴۷] قاضی علی بن ظبیان کوفی [۴۸] علی بن عاصم واسطی [۴۹] علی بن مسهر [۵۰] عمرو بن محمد عنقرئی [۵۱] ابوقطن عمرو بن ہشتم قطعی [۵۲] عیسیٰ بن یونس [۵۳] ابو نعیم فضل بن دکین [۵۴] فضل بن موسیٰ سینانی [۵۵] قاسم بن حکم عرنی [۵۶] قاسم بن معن مسعودی [۵۷] قیس بن ربیع [۵۸] محمد بن ابان عنبری کوفی [۵۹] محمد بن بشر عبدی [۶۰] محمد بن حسن بن آتش صنعانی [۶۱] محمد بن حسن شیبانی [۶۲] محمد بن خالد وہبی [۶۳] محمد ابن عبد اللہ انصاری [۶۴] محمد بن فضل بن عطیہ [۶۵] محمد بن قاسم اسدی [۶۶] محمد بن مسروق کوفی [۶۷] محمد بن یزید واسطی [۶۸] مروان بن سالم [۶۹] مصعب بن مقدم [۷۰] معانی بن عمران موصلی [۷۱] مکی بن ابراہیم بلخی [۷۲] ابو سهل نصر بن عبد الکریم بلخی المعروف بالصقل [۷۳] نصر بن عبد الملک عتکی [۷۴] ابو غالب نصر بن عبد اللہ ازدی [۷۵] نصر بن محمد مروزی [۷۶] نعمان بن عبد السلام اصہبانی [۷۷] قاضی نوح بن دراج [۷۸] ابو عصمہ نوح بن ابی مریم [۷۹] ہشیم بن بشیر [۸۰] ہوذہ بن خلیفہ [۸۱] ہیاج بن بسطام برجی [۸۲] وکیع بن الجراح [۸۳] یحییٰ بن ایوب مصری [۸۴] یحییٰ بن نصر بن حاجب [۸۵] یحییٰ ابن یمان [۸۶] یزید بن زریج [۸۷] یزید بن ہارون [۸۸] یونس بن بکیر شیبانی [۸۹] ابو اسحاق فزاری [۹۰] ابو حمزہ سکری [۹۱] ابو سعد صاغانی [۹۲] ابو شہاب حنظل [۹۳] ابو مقاتل سمرقندی [۹۴] قاضی ابو یوسف۔ تہذیب الکمال فی اسماء الرجال، من اسمہ النعمان، ج ۲۹، ص ۴۲۰ تا ۴۲۲، مکتبہ شاملہ]

تلامذہ سے محبت اور ان کی امداد:

امام اعظم ابو حنیفہ رضی اللہ تعالیٰ عنہ اپنے تلامذہ اور حلقہ نشینوں کا بہت خیال رکھتے تھے، ان سے بے پناہ محبت فرماتے، ان کے دکھ درد میں شریک ہوتے اور ضرورت مند تلامذہ کو اتنا نوازتے کہ وہ دوسروں سے بے نیاز ہو جاتے تھے۔ قاضی ابو عبد اللہ حسین بن علی صمیری اپنی کتاب ”اخبار ابی حنیفہ واصحابہ“ میں لکھتے ہیں:

”کان یصبر علی من یعلمہ وإن کان فقیراً أغناہ وأجرى علیہ وعلی عیالہ حتی یتعلم فإذا تعلم قال له قد وصلت إلى الغنی الأكبر بمعرفة الحلال والحرام“۔ [اخبار ابی حنیفہ واصحابہ، ج ۱، ص ۵۹]

[ترجمہ] امام اعظم ابو حنیفہ رضی اللہ تعالیٰ عنہ اپنے تلامذہ کا خوب خیال رکھتے، اگر کوئی طالب علم محتاج ہوتا تو اسے غنی کر دیتے، اس کا اور اس کے اہل خانہ کا وظیفہ جاری فرما دیتے اور یہ سلسلہ چلتا رہتا یہاں تک کہ وہ اپنی تعلیم مکمل کر لیتا، جب وہ عالم ہو جاتا تو اس سے فرماتے: اب تم حلا و حرام کی معرفت کی وجہ سے غناے اکبر کی منزل پر فائز ہو چکے ہو۔

اسی کتاب میں ہے کہ حضرت حسن بن زیاد لؤلؤی جو امام صاحب کے مخصوص تلامذہ میں سے ہیں، جب وہ امام صاحب کی مجلس میں شریک ہونے لگے تو ان کے والد نے امام صاحب سے کہا: میری کئی بیٹیاں ہیں اور حسن کے علاوہ کوئی میرا ہاتھ بٹانے والا نہیں ہے؛ اس لیے میں بہت پریشان ہوں، امام صاحب نے حسن بن زیاد کو بلا کر فرمایا: إن أباک قال کیت وکیت، الزم فإني لم أر فقیها قط فقیراً۔ تمہارے

والد ایسا ایسا کہہ رہے تھے، تم میرے پاس رہو، میں نے کسی فقیہ کو فقیر نہیں دیکھا۔ ساتھ ہی اپنے پاس سے ان کا وظیفہ جاری کر دیا جو ان کی فراغت تک برابر جاری رہا۔ [اخبار ابی حنیفہ واصحابہ، ج ۱، ص ۱۳۶، مکتبہ شاملہ]

علامہ شیخ شہاب الدین احمد ابن حجر کی فرماتے ہیں:

”ولید بن قاسم نے کہا کہ امام صاحب کریم الطبع تھے اپنے اصحاب کا خیال رکھتے اور مواسات (غم خواری) فرماتے۔ عصام نے کہا کہ کسی شخص کو اپنے شاگردوں کا ایسا خیال نہ تھا جس طرح امام صاحب کو تھا حتیٰ کہ اگر کسی کے بدن پر کبھی بھی بیٹھتی تو اس کی ناگواری امام صاحب پر محسوس ہوتی تھی۔

کسی نے آپ کے ایک شاگرد کے متعلق بیان کیا کہ وہ اپنی چھت پر سے گر گیا۔ یہ سن کر امام صاحب نے زور سے چیخ ماری جس کو تمام مسجد والوں نے سنا اور گھبرائے ہوئے ننگے پاؤں کھڑے ہوئے پھر روئے اور فرمایا: اگر اس مصیبت کا اٹھالینا میرے امکان میں ہوتا تو میں اس کو ضرور اٹھا لیتا اور تاصحت روزانہ صبح و شام اس کی عیادت کو تشریف لے جایا کرتے تھے۔ [جواہر البیان ترجمہ الخیرات الحسان، ص ۱۳۹، استانبول، ترکی]

امام ابو یوسف کا بیان:

آپ کے تلمیذ رشید قاضی ابو یوسف کا بیان ہے کہ میں عسرت و تنگ دستی میں امام صاحب کے پاس حدیث و فقہ کی تعلیم حاصل کر رہا تھا، ایک دن میرے والد آئے اور مجھے درس سے اٹھا کر اپنے ساتھ لے گئے اور کہا: بیٹا! ابو حنیفہ خوش حال آدمی ہیں اور تم تنگ دست ہو؛ اس لیے تم ان کی برابری نہ کرو، اس کے بعد میں نے اپنے والد کی اطاعت و فرماں برداری میں امام صاحب کے پاس آنا جانا بند کر دیا، امام صاحب نے میری غیر حاضری کے بارے میں حلقہ نشینوں سے دریافت کیا، چند دنوں کے بعد جب دوبارہ میں ان کی مجلس میں حاضر ہوا تو غیر حاضری کی وجہ معلوم کی، میں نے معاشی الجھن بیان کی اور والد کی اطاعت کا حوالہ دیا، مجلس درس ختم ہونے پر امام صاحب نے مجھے بیٹھنے کا اشارہ کیا، جب سب لوگ چلے گئے تو ایک تھیلی دی اور کہا کہ اپنا کام چلاؤ اور برابر مجلس درس میں آتے رہو، جب یہ رقم ختم ہو جائے تو مجھے خبر دینا، میں نے دیکھا تو اس تھیلی میں سو درہم تھے، چند دنوں کے بعد بغیر کچھ کہے سنے سودینا کی دوسری تھیلی دی، پھر تو یہ سلسلہ جاری رہا اور میں نے بڑے اطمینان و سکون سے اپنی تعلیم مکمل کی، میں نے کبھی ان سے حاجت بیان نہیں کی اور نہ ہی مال ختم ہو جانے کی اطلاع دی، ایسا لگتا تھا کہ انھیں من جانب اللہ اطلاع ہو جاتی تھی، وہ مجھے عطا کرتے رہے یہاں تک کہ میں غنی اور مال دار ہو گیا۔ [اخبار ابی حنیفہ واصحابہ، ج ۱، ص ۹۹، مکتبہ شاملہ]

ذریعہ معاش:

ریشم کی تجارت کرنا امام اعظم ابو حنیفہ رضی اللہ تعالیٰ عنہ کا خاندانی پیشہ تھا، ان کے یہاں ریشم بنانے اور ریشمی کپڑے تیار کرنے کا بہت بڑا کارخانہ تھا جس میں بہت سے کاری گرو اور مزدور کام کر کے اپنی روزی روٹی کا انتظام کرتے تھے، اس کے علاوہ بازار میں ریشمی کپڑوں کی بہت بڑی دکان بھی تھی جس میں اپنے کارخانے کے تیار شدہ ریشمی کپڑے اور دوسرے نوع بنوع کے کپڑے فروخت ہوتے تھے۔ امام ذہبی فرماتے ہیں:

”کان من أذکیاء بنی آدم، جمع الفقه والعبادة والورع والسخاء. وكان لا یقبل جوائز الدولة بل ینفق ویؤثر من کسبه. له دار کبيرة لعمل الخز، وعنده صناعات وأجراء.“ [العبر فی خبر من غبر، ج ۱، ص ۱۶۴، دار الکتب العلمیة، بیروت، لبنان]

[ترجمہ] ابو حنیفہ ذہین ترین انسانوں میں سے تھے، انھوں نے فقہ، عبادت، پرہیزگاری اور سخاوت کو اپنی ذات میں جمع کر لیا تھا، وہ حکومت کے عطیات قبول نہیں کرتے تھے، بلکہ خود اپنی کمائی سے دوسروں پر خرچ کرتے تھے اور اپنی ضرورت پر دوسروں کی ضرورت کو ترجیح دیتے تھے، ان کے یہاں ریشم بنانے اور ریشمی کپڑا بننے کا بہت بڑا کارخانہ تھا جس میں بہت سے کاری گرو اور مزدور کام کرتے تھے۔

ریشمی کپڑے کی دکان:

کوفہ شہر کے بیچ میں جامع مسجد اور دارالامارت کے پاس صحابی رسول حضرت عمرو بن حریث مخزومی رضی اللہ تعالیٰ عنہ کے عظیم الشان اور بابرکت مکان میں امام اعظم ابو حنیفہ رضی اللہ تعالیٰ عنہ کی ریشمی کپڑوں کی دکان تھی جس کی شہرت عام تھی، چنانچہ خطیب بغدادی نے لکھا ہے:

”کان أبو حنیفة خزازا ودكانه معروف في دار عمرو بن حريث“. [تاریخ بغداد، ذکر من اسمه النعمان، ج ۱۳، ص ۳۲۶، دارالکتب العلمیہ، بیروت، لبنان]

[ترجمہ] ابوحنیفہ ریشم فروش تھے اور کوفہ میں ان کی دکان حضرت عمرو بن حریث کے مکان میں مشہور تھی۔

اس مکان اور دکان کی اہمیت سمجھنے کے لیے یہ جاننا ضروری ہے کہ حضرت ابو سعید عمرو بن حریث مخزومی قریشی رضی اللہ تعالیٰ عنہ وصال نبوی کے وقت بارہ سال کے تھے۔ ایک قول یہ ہے کہ غزوہ بدر کے سال ان کی والدہ انھیں رسول اللہ صلی اللہ تعالیٰ علیہ وسلم کی خدمت میں لے گئیں، آپ نے ان کے سر پر دست شفقت پھیرا اور ان کے لیے بیع و ثرا میں برکت اور فراوانی رزق کی دعا فرمائی،۔

ایک روایت میں ہے کہ حضرت عمرو بن حریث بیان فرماتے ہیں: ایک مرتبہ میرے بھائی سعید بن حریث مجھے رسول اللہ صلی اللہ تعالیٰ علیہ وسلم کی خدمت میں لے گئے، اس وقت آپ سونا تقسیم فرما رہے تھے، مجھے بھی ایک ٹکڑا عنایت فرمایا، میں نے دل میں کہا کہ اس کو جس چیز میں لگاؤں گا برکت ہوگی، اس کا آخری حصہ اس مکان میں لگایا ہے، اس کا نتیجہ راوی کے بیان کے مطابق یہ ہوا کہ انھوں نے بہت زیادہ مال کمایا اور وہ کوفہ کے سب سے بڑے مال دار ہو گئے۔ [اسد الغابہ، ج ۲، ص ۳۴۵، مکتبہ شاملہ]

حضرت عمرو بن حریث جنگ قادسیہ میں شریک تھے اور جب ۱۲ھ میں کوفہ آباد ہوا تو وہیں چلے آئے، اور جامع مسجد کے پہلو میں ایک بڑا مکان تعمیر کیا، ابن سعد فرماتے ہیں:

”نَزَلَ عَمْرُو بْنُ حَرْيِثٍ الْكُوفَةَ وَابْتَنَى بِهَا دَارًا إِلَى جَانِبِ الْمَسْجِدِ وَهِيَ كَبِيرَةٌ مَشْهُورَةٌ فِيهَا أَصْحَابُ الْحِزِّ الْيَوْمِ“. [الطبقات الكبرى لابن سعد، ج ۶، ص ۲۳، المکتبہ الشاملہ]

[ترجمہ] عمرو بن حریث کوفہ تشریف لائے اور وہاں مسجد کے پہلو میں ایک مکان تعمیر کیا، یہ مکان بہت بڑا اور مشہور ہے، آج کل (تیسری صدی ہجری میں) اس میں ریشم کا کاروبار کرنے والے رہتے ہیں۔

اس مکان میں دکان حاصل کرنے کے لیے بڑی کوشش کی جاتی تھی؛ کیوں کہ اس کی ہر دکان میں اس طرح خیر و برکت ہوتی تھی کہ معمولی معمولی دکان دار چند دنوں میں اچھے خاصے مال دار ہو جاتے تھے۔

خرید و فروخت میں دیانت:

حضرت امام اعظم ابوحنیفہ رضی اللہ تعالیٰ عنہ کی تجارت نہایت وسیع تھی، اکثر شہر میں آپ کے کارندے رہتے تھے، بڑے بڑے سوداگروں سے لین دین رہتا تھا، مگر اس کے باوجود احتیاط اور دیانت کا حال یہ تھا کہ کبھی ناجائز، بلکہ مشکوک طریقے سے ایک پیسہ بھی ان کے خزانہ میں داخل نہیں ہو سکتا تھا، اس احتیاط میں کبھی کبھی آپ کو بہت نقصان بھی اٹھانا پڑتا تھا، مگر آپ کو اس کی پروا نہیں ہوتی تھی۔ چنانچہ خطیب بغدادی ”تاریخ بغداد“ میں نقل کرتے ہیں:

”حفص بن عبد الرحمن امام ابوحنیفہ کے شریک تجارت تھے، امام صاحب ان کے پاس مال بھیجتے رہتے تھے، ایک مرتبہ آپ نے مال بھیجا اور ان کو بتادیا کہ فلاں فلاں کپڑے میں عیب ہے، جب اسے فروخت کرنا تو خریدار کو بتادینا، مگر حفص بن عبد الرحمن بھول گئے اور عیب بتائے بغیر اسے بیچ دیا اور یہ معلوم بھی نہیں رہا کہ کس سے بیچا ہے۔ جب امام اعظم ابوحنیفہ کو اس کا علم ہوا تو انھوں نے اس کی پوری قیمت صدقہ کر دی۔“ [تاریخ بغداد، ذکر من اسمه النعمان، ج ۱۳، ص ۳۵۶، دارالکتب العلمیہ، بیروت، لبنان]

جعفر بن عون عمری فرماتے ہیں: ایک عورت امام ابوحنیفہ کے پاس ریشم کا کپڑا خریدنے آئی، آپ نے کپڑا دکھایا تو اس عورت نے کہا: میں غریب عورت ہوں اور یہ امانت کا معاملہ ہے؛ لہذا یہ کپڑا آپ مجھے بغیر نفع لیے دے دیجیے۔ تو امام صاحب نے فرمایا: اسے چار درہم میں لے لو، یہ سن کر اس عورت نے کہا: میں سن رسیدہ عورت ہوں، آپ مجھ سے مذاق نہ کریں۔

امام اعظم ابوحنیفہ نے اس کی وضاحت کرتے ہوئے فرمایا: سنو! میں تم سے مذاق نہیں کر رہا ہوں، واقعہ یہ ہے کہ میں نے ایک ساتھ دو کپڑے لیے تھے، ان میں سے ایک میں نے فروخت کر دیا اور چار درہم کے علاوہ پوری قیمت وصول ہو چکی ہے؛ اس لیے اب میرا صرف چار

درہم باقی رہ گیا ہے؛ لہذا تم چار درہم میں یہ کپڑا لے لو۔ [تاریخ بغداد، ذکر من اسمہ النعمان، ج ۱۳، ص ۵۹، دارالکتب العلمیہ، بیروت، لبنان]

ملیح بن کعب کے والد بیان کرتے ہیں کہ میں امام ابوحنیفہ کی دکان پر بیٹھا تھا، ایک بوڑھی عورت ریشمی کپڑا بیچنے آئی، امام ابوحنیفہ نے قیمت دریافت کی تو اس نے سودرہم بتایا۔ امام ابوحنیفہ نے کہا: یہ کپڑا اس سے زیادہ قیمت کا ہے، تو اس نے دوسو درہم بتایا، آپ نے کہا: یہ کپڑا اس سے بھی زیادہ قیمت کا ہے، اس نے تین سو درہم کہا، آپ نے کہا: اس سے بھی زیادہ قیمت کا ہے، اس نے چار سو درہم بتایا، آپ نے کہا: یہ کپڑا اس سے بھی زیادہ قیمت کا ہے۔

بوڑھی عورت نے سمجھا کہ امام صاحب تفریح کر رہے ہیں۔ تو امام ابوحنیفہ نے فرمایا: تم کسی مرد کو بلا لاؤ جو اس کا واجبی دام بتائے، وہ عورت ایک مرد کو بلا کر لے آئی اور امام صاحب نے وہ کپڑا پانچ سو درہم میں خریدا۔ [اخبار ابی حنیفہ، ذکر ماروی فی امانۃ ابی حنیفہ، ج ۱، ص ۵۰، مکتبہ شاملہ]

وفور عقل:

علامہ شیخ شہاب الدین احمد بن حجر مکی فرماتے ہیں: خطیب نے ابن مبارک سے روایت کی کہ میں نے کسی شخص کو امام اعظم ابوحنیفہ سے زیادہ عقل مند نہ دیکھا۔

خلیفہ ہارون رشید سے مروی ہے کہ ان کے سامنے امام اعظم ابوحنیفہ کا تذکرہ ہوا، تو ہارون رشید نے امام اعظم ابوحنیفہ رضی اللہ تعالیٰ عنہ کے حق میں دعائے رحمت کی اور کہا کہ وہ عقل کی آنکھ سے وہ چیز دیکھتے تھے جو دوسرا سر کی آنکھ سے نہیں دیکھ سکتا تھا۔

علی بن عاصم سے روایت ہے کہ اگر امام اعظم ابوحنیفہ کی عقل روے زمین والوں کی عقلوں سے تولی جائے تو ضرور امام اعظم ابوحنیفہ رضی اللہ تعالیٰ عنہ کی عقل رائج ہوگی۔

محمد بن عبد اللہ انصاری سے مروی ہے کہ امام اعظم ابوحنیفہ کی بات چیت، کام کاج، چلنے پھرنے، آنے جانے میں ان کی عقل کا پتہ چلتا تھا۔

بکر بن حبیش نے کہا: اگر امام اعظم ابوحنیفہ کے زمانہ کے تمام لوگوں کی عقلیں اور امام صاحب کی عقل جمع کی جاتی تو امام اعظم ابوحنیفہ کی عقل ان سب لوگوں کی عقلوں پر رائج ہوتی۔ [جواہر البیان ترجمہ الخیرات الحسان، ص ۱۰۲، ۱۰۳، استانبول، ترکی]

خوف و خشیت الہی:

امام اعظم ابوحنیفہ رضی اللہ تعالیٰ عنہ کی زندگی میں خوف و خشیت خداوندی کا کس قدر غلبہ تھا اس کا اندازہ ان کے تلامذہ و معاصرین کے مندرجہ ذیل بیانات سے بخوبی لگایا جاسکتا ہے۔ شیخ شہاب الدین احمد بن حجر مکی علیہ الرحمہ فرماتے ہیں:

”رات کو جب آپ نماز ادا فرماتے تو چٹائی پر آپ کے آنسو کے گرنے کی آواز اس طرح آتی جس طرح بارش کے قطرے گرتے ہوں۔ رونے کا اثر آپ کی آنکھوں اور رخساروں پر نظر آتا تھا۔

اسد بن عمرو نے کہا: ”امام ابوحنیفہ رضی اللہ تعالیٰ عنہ کا رونا شب میں سنا جاتا، یہاں تک کہ آپ کے پڑوسی آپ پر ترس کھاتے۔

حضرت وکیع فرماتے ہیں: ”بخدا آپ بہت دیانت دار تھے اور خدا کی جلالت و کبریائی آپ کے قلب میں راسخ تھی۔ آپ اپنے رب کی رضا کو ہر چیز پر ترجیح دیتے، اگر اللہ تعالیٰ کے بارے میں ان پر تلواریں پڑتیں، اس کو سہا لیتے اور وہ اپنے رب کی رضا نہ چھوڑتے۔ آپ کا رب آپ سے ایسا راضی ہوا جیسے ابرار سے ہوتا ہے، اور امام اعظم واقعی ابرار میں سے تھے۔

ابوالاحوص نے کہا: اگر کوئی شخص امام صاحب سے یہ کہتا کہ آپ تین دن میں انتقال فرمائیں گے تو جو کچھ آپ کا معمول تھا اس میں زیادہ نہ فرماتے۔ یعنی ہر روز اس قدر عبادت کرتے تھے جتنی عبادت وہ شخص کرتا ہے جسے یہ معلوم ہو کہ میں آج کے تیسرے دن مر جاؤں گا۔

ایک روز امام اعظم ابوحنیفہ کہیں جا رہے تھے کہ لاعلمی میں آپ کا پاؤں ایک لڑکے کے پاؤں پر آ گیا۔ اس لڑکے نے کہا: اے شیخ کیا تم قیامت کے روز خدا کے انتقام سے نہیں ڈرتے؟ آپ نے یہ بات سنی تو غش کھا کر گر گئے، کچھ دیر بعد ہوش آیا تو کسی نے عرض کیا: اس لڑکے کی بات نے آپ کے دل پر اتنا عظیم اثر کیا؟ آپ نے فرمایا: میرا خیال ہے کہ یہ کلمہ اسے تلقین ہوا ہے۔ [جواہر البیان ترجمہ الخیرات الحسان، بتغیر

یسیر، ص ۸۶ تا ۹۰، استانبول، ترکی]

یزید بن کیت جو اللہ کے نیک بندوں میں سے ہیں، وہ فرماتے ہیں: امام ابوحنیفہ کے دل میں خشیتِ الہی بہت زیادہ تھی، ایک شب علی بن حسین مؤذن نے نماز عشا میں ”سورۃ اذلزمت الارض“ پڑھی اور امام اعظم ابوحنیفہ مقتدی تھے، جب نماز سے فارغ ہوئے اور لوگ چلے گئے تو میں نے دیکھا کہ امام صاحب متفکر بیٹھ کر ٹھنڈی سانس لے رہے ہیں، میں وہاں سے اٹھ گیا تاکہ آپ کا دل مشغول نہ ہو اور قندیل کو روشن ہی چھوڑ دیا، اس میں صرف تھوڑا سا تیل تھا، پھر طلوع فجر کے بعد میں نے دیکھا کہ قندیل روشن ہے اور امام صاحب اپنی ریش مبارک پکڑے کھڑے ہیں اور کہہ رہے ہیں: اے وہ جو ذرۂ خیر کی مقدار جزاے خیر دے گا اور ذرۂ شر کی مقدار جزاے شر دے گا! اپنے بندے نعمان کو آگ سے بچالے، کہ وہ آگ کے قریب بھی نہ جائے اور اس کو اپنی وسیع رحمت میں داخل کر لے۔ میں نے فجر کے لیے اذان دی، پھر جب اندر گیا تو امام صاحب نے پوچھا: کیا قندیل لینا چاہتے ہو؟ میں نے کہا: میں صبح کی اذان بھی دے چکا۔ فرمایا: جو کچھ تم نے دیکھا اسے چھپانا، کسی پر ظاہر نہ کرنا، پھر دو رکعت سنت فجر پڑھ کر بیٹھے یہاں تک کہ نماز فجر کی تکبیر ہوئی اور آپ نے ہم لوگوں کے ساتھ فجر کی نماز اول شب کے وضو سے پڑھی۔ [تاریخ بغداد، ذکر من اسمہ النعمان، ج ۱۳، ص ۳۵۵، ۳۵۶، دارالکتب العلمیہ، بیروت، لبنان]

تقویٰ و پرہیزگاری:

امام اعظم ابوحنیفہ رضی اللہ تعالیٰ عنہ تقویٰ و پرہیزگاری کے بلند مقام پر فائز تھے۔ ابن مبارک فرماتے ہیں: میں کوفہ پہنچا تو لوگوں سے پوچھا کہ یہاں سب سے بڑا زہد کون ہے؟ سب لوگوں نے کہا کہ امام ابوحنیفہ ہیں۔ (رضی اللہ تعالیٰ عنہ) [تاریخ بغداد، ذکر من اسمہ النعمان، ج ۱۳، ص ۳۵۶، دارالکتب العلمیہ، بیروت، لبنان]

حسن بن صالح فرماتے ہیں کہ امام صاحب بہت بڑے پرہیزگار تھے، حرام سے ڈرتے، بلکہ صرف شبہ کی وجہ سے بہت سی حلال چیزیں بھی چھوڑ دیتے تھے، میں نے کسی فقیہ کو آپ سے زیادہ اپنی جان اور علم کا بچانے والا نہ دیکھا۔ [جواہر البیان ترجمہ الخیرات الحسان، ص ۹۷، استانبول، ترکی]

آپ کے بے مثال تقویٰ و پرہیزگاری کا اندازہ اس بات سے بخوبی کیا جاسکتا ہے کہ ایک بار کوفہ کی بکریوں میں ایک چھینی ہوئی بکری مل گئی، آپ نے لوگوں سے دریافت کیا کہ کتنے دنوں تک بکری زندہ رہتی ہے؟ لوگوں نے کہا: سات سال تک۔ امام صاحب نے سات سال تک بکری کا گوشت نہیں کھایا۔

اسی زمانہ میں بعض فوجیوں کو دیکھا کہ اس نے گوشت کھا کر اس کا بقیہ حصہ کوفہ کی نہر میں ڈال دیا تو آپ نے مچھلی کی عمر دریافت فرمائی، لوگوں نے کہا: اتنے سال۔ آپ نے اتنے زمانہ تک مچھلی کھانا چھوڑ دیا۔ [جواہر البیان ترجمہ الخیرات الحسان، ص ۱۰۰، استانبول، ترکی]

حضرت فضیل بن عیاض فرماتے ہیں:

”امام اعظم اپنے وقت کے فقیہ ہی نہیں، بلکہ فقہا کے امام تھے۔ تقویٰ و ورع میں آپ بے مثال تھے۔ اپنے مال کے ذریعہ غریبوں کی مدد کرتے، جو سائل آتا اسے خالی نہ جانے دیتے۔ شب و روز عبادت میں اور علم سکھانے میں مصروف رہتے۔ کم گواور خاموش طبع تھے۔ حلال و حرام کے مسائل پر تفصیل سے گفتگو فرماتے اور بادشاہ اور امرا کے مال سے دور رہتے۔ [تاریخ بغداد، ذکر من اسمہ النعمان، ج ۱۳، ص ۳۴۰، دارالکتب العلمیہ، بیروت، لبنان]

عبادت و ریاضت:

امام اعظم ابوحنیفہ رضی اللہ تعالیٰ عنہ عابد شب زندہ دار بھی تھے، کثرت عبادت کا یہ حال تھا کہ اگر کوئی اس پر کسی اور عبادت کا اضافہ کرنا چاہے تو نہیں ہو سکتا تھا۔ کثرت قیام کی وجہ سے آپ کو وتد (کیل) کہا جاتا تھا۔

ابوبیسی حمانی امام اعظم ابوحنیفہ کے بعض اصحاب کے حوالے سے بیان کرتے ہیں: ”ابوحنیفہ عشا کے وضو سے فجر کی نماز پڑھا کرتے تھے اور جب وہ رات میں نماز پڑھنے کا ارادہ کرتے تھے تو اپنی زینت کرتے تھے اور داڑھی میں کنگھی کرتے تھے۔ [تاریخ بغداد، ذکر من اسمہ النعمان، ج ۱۳، ص ۳۵۲، دارالکتب العلمیہ، بیروت، لبنان]

مسعر بن کدام آپ کے معمولات و عبادت کا ذکر اس طرح فرماتے ہیں:

”میں امام اعظم ابوحنیفہ کی مسجد میں حاضر ہوا، دیکھا کہ آپ نے فجر کی نماز پڑھی اور لوگوں کو درس دینے میں مشغول ہو گئے یہاں تک کہ آپ نے نماز ظہر ادا کی، پھر لوگوں کو عصر تک تعلیم دیتے رہے، پھر عصر ادا فرمائی، اسی طرح عصر سے مغرب اور مغرب سے عشا تک درس و تدریس میں مشغول رہے، پھر عشا پڑھ کر گھر تشریف لے گئے۔

آپ کا یہ معمول دیکھ کر میرے دل میں خیال پیدا ہوا کہ جب آپ کی تدریسی مصروفیات اس قدر ہیں تو آپ نفل عبادت کیسے کرتے ہوں گے، میں ضرور آپ پر نگاہ رکھوں گا۔ جب لوگ عشا پڑھ کر گھروں کو جا چکے تو میں کیا دیکھتا ہوں کہ آپ گھر سے صاف ستھرا لباس پہن کر مسجد میں تشریف لائے۔ ایسا معلوم ہوتا تھا کہ آپ دولہا ہیں۔ آپ نفل نماز پڑھتے رہے یہاں تک کہ صبح طلوع ہو گئی، پھر آپ گھر تشریف لے گئے۔ جب کچھ دیر بعد واپس تشریف لائے تو لباس بدلا ہوا تھا۔ آپ نے فجر کی نماز باجماعت ادا کی اور پھر حسب دستور وہی درس و تدریس کا سلسلہ شروع ہوا جو عشا تک جاری رہا۔ میں نے خیال کیا کہ آج رات یہ ضرور آرام کریں گے، مگر دوسری رات بھی وہی معمول دیکھا تو میں نے یہ فیصلہ کیا کہ جب تک میں زندہ ہوں امام ابوحنیفہ کا ساتھ نہیں چھوڑوں گا؛ لہذا میں نے مستقل ان کی خدمت میں رہنے اور ان کی شاگردی اختیار کرنے کا فیصلہ کر لیا۔ آگے فرماتے ہیں:

”میں نے امام اعظم کو دن میں کبھی بغیر روزہ کے نہیں دیکھا اور نہ ہی کبھی رات میں سوتے ہوئے پایا۔ البتہ ظہر سے قبل آپ کچھ دیر آرام کر لیا کرتے تھے۔ آپ کا ہمیشہ یہی معمول رہا۔“

علامہ ابن حجر مکی حضرت مسعر بن کدام کی زبانی امام اعظم ابوحنیفہ کے معمولات و عبادت کے بیان کو نقل کرنے کے بعد فرماتے ہیں:

”مسعر بن کدام بھی بڑے خوش نصیب تھے کہ ان کا وصال امام اعظم ابوحنیفہ کی مسجد میں ایسی حالت میں ہوا جب وہ سجدہ کی حالت میں اپنی جبین نیاز بارگاہ بے نیاز میں جھکا چکے تھے۔

[جواہر البیان ترجمہ الخیرات الحسان، ص ۸۲، ۸۳، استانبول، ترکی / تاریخ بغداد، ذکر من اسمہ النعمان، ج ۱۳، ص ۳۵۴، ۳۵۵، دارالکتب العلمیہ، بیروت، لبنان]

عبداللہ ابن مبارک کے سامنے کسی نے امام اعظم ابوحنیفہ کی غیبت کی تو عبداللہ ابن مبارک نے فرمایا: تجھ پر افسوس ہے، تو ایسے شخص کی غیبت کرتا ہے جس نے پینتالیس سال تک ایک وضو سے پانچوں وقت کی نمازیں پڑھی ہیں، وہ ایک رکعت میں قرآن ختم فرماتے تھے، اور جو کچھ مجھے فقہ کا علم ہے وہ سب میں نے ان سے حاصل کیا ہے۔

امام ابو یوسف رحمۃ اللہ تعالیٰ علیہ نے فرمایا: امام اعظم ابوحنیفہ ہر رات دن میں ایک ختم قرآن کرتے، اور رمضان شریف سے یوم عید تک باسٹھ (۶۲) ختم فرماتے۔ آپ بہت بڑے سخی تھے، علم سکھانے پر بڑے صابر تھے، جو کچھ آپ کو کہا جاتا اس پر تحمل فرماتے، غصہ سے دور رہتے، میں نے ان کو دیکھا کہ بیس برس تک اول شب میں وضو کیا اور اسی وضو سے فجر کی نماز پڑھی، اور جو شخص ہم سے قبل آپ کی خدمت میں رہا اس نے کہا: چالیس سال سے یہی حال ہے۔ [جواہر البیان ترجمہ الخیرات الحسان، ص ۸۱، ۸۲، استانبول، ترکی]

اخلاق و عادات:

امام اعظم ابوحنیفہ رضی اللہ عنہ نبی کریم علیہ الصلوٰۃ والسلام اور صحابہ کرام رضوان اللہ تعالیٰ علیہم اجمعین کے اخلاق فاضلہ اور عادات حسنہ کی بہترین یادگار تھے۔ امام اعظم کے حسن اخلاق و کردار کے بارے میں کثیر واقعات متعدد کتابوں میں منقول ہیں۔ سچ تو یہ ہے کہ جس طرح علم و عمل میں آپ بے مثال تھے اسی طرح حسن اخلاق اور پاکیزگی کردار میں بھی اپنی مثال آپ تھے۔

آپ کے عزیز ترین شاگرد حضرت امام ابو یوسف سے خلیفہ ہارون رشید نے کہا: امام اعظم ابوحنیفہ کے اخلاق و عادات بیان کیجیے، تو امام ابو یوسف نے فرمایا:

”جہاں تک میرا علم ہے ابو حنیفہ محرمات الہیہ سے بچانے کی بہت کوشش کرتے تھے۔ دین کے سلسلے میں بغیر علم کسی بات کے اظہار سے بہت احتراز فرماتے، ان کی خواہش رہتی کہ اللہ کی اطاعت کی جائے اور کوئی بھی اس کی نافرمانی نہ کرے، وہ اپنے زمانے کے دنیا داروں سے بچتے تھے، دنیوی جاہ و عزت میں ان سے مناقشہ نہیں کرتے تھے، ان کا زیادہ وقت خاموش رہنے میں گزرتا تھا، ہمیشہ فکر میں رہا کرتے، عمل میں فراخی تھی، باتیں بنانے والے نہیں تھے، اگر ان سے کوئی مسئلہ پوچھا جاتا تو اس سلسلے میں جو علم ہوتا بیان کر دیتے تھے اور جتنا سنا ہے جواب میں کہہ دیتے تھے، اور جس میں کچھ نہیں سنا ہے صحیح اور حق طریقہ پر قیاس کرتے تھے اور اپنے نفس کی اور دین کی حفاظت کرتے تھے، ان کا نفس تمام لوگوں سے بے نیاز تھا، لالچ اور حرص کی طرف ان کا میلان نہ تھا، غیبت کرنے سے بہت دور تھے، جب کسی کا ذکر کرتے تو بھلائی سے کرتے تھے۔

یہ سن کر ہارون رشید نے کہا ”یہی اخلاق صالحین (نیکوں) کے ہیں اور پھر کاتب سے کہا کہ یہ بیان لکھ کر میرے بیٹے کو دو تاکہ وہ اس کو پڑھے، پھر ہارون رشید نے اپنے بیٹے سے کہا: بیٹا! اس بیان کو حفظ کر لو، اگر اللہ نے چاہا تو میں کبھی تم سے پوچھ لوں گا۔ [اخبار ابی حنیفہ واصحابہ، ذکر الروایات فی ورع ابی حنیفہ رضی اللہ تعالیٰ عنہ، ج ۱، ص ۴۳، مکتبہ شاملہ]

امام زفر بن ہذیل کا بیان ہے:

”مجھے امام اعظم کی خدمت میں بیس سال سے زائد مدت گزارنے کی سعادت ملی۔ میں نے آپ سے زیادہ لوگوں کا خیر خواہ، ہمدرد اور شفقت کرنے والا نہیں دیکھا۔ آپ اہل علم کو دل و جان سے چاہتے۔ آپ کے شب و روز اللہ کی یاد کے لیے وقف تھے۔ سارا دن تعلیم و تدریس میں گذرتا، باہر سے آنے والے مسائل کا جواب لکھتے۔ بالمشافہ مسائل پوچھنے والوں کی رہنمائی فرماتے۔ مجلس میں بیٹھتے تو درس کی مجلس ہوتی اور باہر نکلتے تو مریضوں کی عیادت، جنازوں میں شرکت، فقر و مساکین کی خدمت، رشتہ داروں کی خبر گیری اور آنے والوں کی حاجت روائی میں مشغول ہو جاتے۔ رات عبادت میں گذرتی اور قرآن مجید کی بہترین انداز میں تلاوت کرتے، یہی معمولات زندگی بھر قائم رہے یہاں تک کہ آپ کا وصال ہو گیا۔ [مناقب للموفق ص ۴۰۰، بحوالہ امام اعظم، سید شاہ تراب الحق قادری]

معافی موصی فرماتے ہیں:

”امام ابو حنیفہ میں دس باتیں ایسی تھیں کہ اگر ان میں سے ایک بھی کسی میں موجود ہو تو وہ اپنے وقت کا رئیس اور اپنے قبیلے کا سردار ہو:

- ۱۔ پرہیز گاری۔ ۲۔ سچ بولنا۔ ۳۔ عفت۔ ۴۔ لوگوں کی خاطر مدارات کرنا۔ ۵۔ سچی محبت رکھنا۔ ۶۔ اپنے نفع کی باتوں پر متوجہ نہ ہونا۔ ۷۔ زیادہ تر خاموش رہنا۔ ۸۔ ٹھیک بات کہنا۔ ۹۔ عاجزوں کی مدد کرنا۔ ۱۰۔ اگرچہ وہ عاجز دشمن ہو۔ [جواہر البیان ترجمہ الخیرات الحسان، ص ۱۴۳، ۱۴۴، استانبول، ترکی]

والدہ کی خدمت:

امام اعظم ابو حنیفہ رضی اللہ تعالیٰ عنہ کے والدین جب تک زندہ رہے، آپ ان کی ہر خدمت کے لیے تیار رہتے تھے، آپ کے والد ماجد کا انتقال پہلے ہو گیا اور والدہ ماجدہ ۱۳۰ھ کے بعد اس دنیا سے رخصت ہوئیں؛ اس لیے والدہ کی خدمت کا زیادہ موقع ملا۔ والدین کے انتقال کے بعد امام صاحب ان کے حق میں ایصالِ ثواب اور ان کے لیے دعائے مغفرت کرتے تھے، امام صاحب خود بیان فرماتے ہیں:

”قد جعلت عملي أثلاثاً، ثلثاً لنفسی، وثلثاً لوالدی، وثلثاً لحماہ۔“ [أخبار أبی حنیفہ وأصحابہ، ذکر ماجاء فی برہ بوالدیہ، ج ۱، ص ۶۳، المکتبۃ الشاملہ]

[ترجمہ] میں نے اپنے اعمال کے تین حصے کر لیے ہیں، ایک تہائی اپنے لیے، ایک تہائی والدین کے لیے اور ایک تہائی اپنے استاذ حماد بن ابی سلیمان کے لیے۔

امام ابو یوسف علیہ الرحمہ فرماتے ہیں: آپ (امام اعظم رضی اللہ تعالیٰ عنہ) اپنی والدہ کو سوار کر کے عمر بن ذر کی مجلس میں لے جاتے اور ان کا حکم ٹالنا ناپسند فرماتے۔

امام اعظم رضی اللہ تعالیٰ عنہ خود فرماتے ہیں: کبھی میں اپنی والدہ کو ان کے یہاں لے جاتا اور وہ خود سوال کرتیں اور کبھی والدہ صاحبہ مجھے حکم فرماتیں تو میں وہاں جا کر ان سے مسئلہ پوچھ کر والدہ سے عرض کرتا۔ میں وہاں یہ کہتا کہ میری والدہ نے حکم کیا ہے کہ میں آپ سے یہ مسئلہ دریافت کروں۔ وہ فرماتے: آپ پوچھتے ہیں؟ میں کہتا کہ انھوں نے مجھے حکم کیا ہے۔

عمر بن زفر فرماتے: جواب مسئلہ بیان کیجیے۔ میں صورت واقعہ اور جواب دونوں بیان کرتا، پھر وہ مجھ سے وہی جواب کہہ دیا کرتے، میں والدہ ماجدہ کی خدمت میں حاضر ہوتا اور جو کچھ وہ کہتے اس کی خبر دے دیتا۔ [جواہر البیان ترجمہ الخیرات الحسان، ص ۱۴۰، ۱۴۱، استانبول، ترکی] حضرت حسن بن زیاد فرماتے ہیں کہ ایک مرتبہ امام صاحب کی والدہ نے کسی بات پر قسم کھالی اور اس کے متعلق اپنے بیٹے (امام ابو حنیفہ) سے فتویٰ پوچھا۔ امام صاحب نے جواب دیا مگر وہ مطمئن نہیں ہوئیں اور کہا: جب تک زرعہ واعظ سے تم دریافت نہیں کرو گے مجھے اطمینان نہیں ہوگا۔ امام صاحب والدہ کو لے کر زرعہ واعظ کے پاس گئے اور والدہ نے خود ان سے فتویٰ پوچھا۔ زرعہ نے تعجب سے کہا: کوفہ کا فقیہ آپ کے ساتھ ہے، پھر میں کیا فتویٰ دوں۔ امام صاحب نے زرعہ واعظ کو جواب بتا کر کہا کہ آپ اس طرح فتویٰ دیں۔ چنانچہ زرعہ نے ایسا ہی کیا اور امام صاحب کی والدہ راضی اور مطمئن ہو گئیں۔ [تاریخ بغداد، ذکر من اسمہ النعمان، ج ۱۳، ص ۶۳۳، دار الکتب العلمیہ، بیروت، لبنان]

امیر کوفہ یزید بن عمر بن ہبیرہ فزاری نے امام صاحب کے لیے عہدہ قضا تجویز کیا، مگر آپ نے انکار کر دیا، اس پر ابن ہبیرہ نے امام صاحب کو ایک سو دس (۱۱۰) کوڑے کی سزا دی۔

امام صاحب فرماتے ہیں کہ مجھے اس سزا سے اتنی تکلیف نہیں ہوئی جتنی کہ اس حادثہ پر والدہ کے رنج و غم سے ہوئی۔ والدہ نے کہا: نعمان! جس علم کی وجہ سے تم کو یہ دن دیکھنا پڑا، اس سے ترک تعلق کر لو۔

میں نے کہا: اگر میں اس علم سے دنیا حاصل کرنا چاہتا تو بہت زیادہ حاصل کر لیتا، میں نے یہ علم صرف اللہ کی رضا جوئی اور اپنی نجات کے لیے حاصل کیا ہے۔ [اخبار ابی حنیفہ واصحابہ، ذکر ماجاء فی برہ بوالدیہ، ج ۱، ص ۶۳، مکتبہ شاملہ]

پڑوسیوں کی خبر گیری:

امام اعظم ابو حنیفہ رضی اللہ تعالیٰ عنہ اخلاقیات میں نہایت بلند کردار کے مالک تھے، وہ ہمیشہ دوسروں پر احسان کرتے، حاجت مندوں کے حاجت روائی فرماتے، ہم سایوں کی غم خواری کرتے، پڑوسی اگر تکلیف پہنچا رہا ہو تب بھی اس کی حاجت روائی فرماتے، پڑوسیوں کو تکلیف میں مبتلا دیکھنا ان کو گوارہ نہ تھا۔ پڑوسیوں کے ساتھ حسن سلوک کا یہ واقعہ آپ کے متعدد سوانح نگاروں نے تحریر کیا ہے کہ:

”آپ کے پڑوس میں ایک موچی رہتا تھا۔ جو دن میں محنت، مزدوری کرتا اور شام کو بازار سے گوشت اور شراب لے کر آتا۔ گوشت بھون کر کھاتا اور شراب پیتا، جب شراب و کباب کے نشے میں مست ہو جاتا تو غل مچاتا اور بلند آواز سے یہ شعر پڑھتا رہتا:

أضاعوني وأني فتي أضاعوا * ليوم كريهة وسداد ثغیر

یعنی لوگوں نے مجھے ضائع کر دیا اور کتنے بڑے باکمال جوان کو کھویا جو لڑائی اور صف بندی کے دن کام آتا۔

امام صاحب روزانہ اس کی آواز سنا کرتے اور خود تمام رات عبادت میں مشغول رہتے۔ ایک رات آپ نے اس کی آواز نہ سنی تو صبح لوگوں سے اس کے متعلق پوچھا، بتایا گیا کہ اسے کل رات سپاہیوں نے پکڑ لیا ہے اور وہ قید میں ہے۔ امام صاحب نماز فجر کے بعد گورنر کے پاس پہنچے۔ گورنر نے بڑے ادب سے عرض کیا: حضور آپ یہاں کیسے تشریف لائے؟ آپ نے فرمایا:

”لي جار إسكافي أخذہ العنسس منذ ليل، يأمر الأمير بتخليه سبيله، فقال: نعم. وكل من أخذ تلك الليلة، فتركوا أجمعين“

[ترجمہ] میرا ایک موچی پڑوسی ہے جسے چند راتوں سے آپ کے سپاہیوں نے گرفتار کر رکھا ہے، اسے چھوڑنے کا حکم فرمائیں۔ گورنر نے حکم دیا: وہ قیدی اور اس کے ساتھ کے تمام قیدی چھوڑ دیے جائیں۔ اس طرح وہ سب رہا ہو گئے۔

امام اعظم ابو حنیفہ رضی اللہ تعالیٰ عنہ نے اپنے پڑوسی نو جوان سے فرمایا: ”ہم نے تم کو ضائع تو نہیں کیا؟ آپ کا اشارہ اس شعر کی طرف تھا

جسے وہ پڑھا کرتا تھا۔ اس نے عرض کی: نہیں، بلکہ آپ نے میری حفاظت فرمائی اور میری سفارش کی، اللہ تعالیٰ آپ کو جزائے خیر دے، آپ نے ہم سایہ کے حق کی رعایت فرمائی، پھر اس نے سچی توبہ کر لی اور نیک بن گیا۔

[تنبیض الصحیفہ، ۳۹/ جواہر البیان ترجمہ الخیرات الحسان، ص ۱۳۸، استانبول، ترکی/ الوافی بالوفیات، ج ۷، ص ۵۳، ۵۴، مکتبہ شاملہ]

وفات سے قبل کی سیاسی صورت حال:

بنی امیہ کے خاتمے کے بعد سفاح پھر منصور نے اپنی حکومت جمانے اور لوگوں کے دلوں میں اپنی ہیبت بٹھانے کے لیے وہ مظالم کیے جو تاریخ کے خونی اور اق میں کسی سے کم نہیں، منصور نے خصوصیت کے ساتھ سادات پر جو مظالم ڈھائے ہیں وہ سلاطین عباسیہ کی پیشانی کا بہت بڑا بدنماداغ ہیں۔

اسی خوں خوار نے حضرت محمد بن ابراہیم دیباج کو دیوار میں زندہ چنوا دیا۔ آخر تک آمد جنگ آمد۔ ان مظلوموں میں سے حضرت محمد نفس ذکیہ نے مدینہ طیبہ میں خروج کیا، ابتدا میں ان کے ساتھ بہت تھوڑے لوگ تھے۔ بعد میں بہت بڑی فوج تیار کر لی۔ حضرت امام مالک رضی اللہ تعالیٰ عنہ نے بھی ان کی حمایت کا فتویٰ دے دیا، نفس ذکیہ بہت شجاع، فن جنگ کے ماہر، قوی، طاقت ور تھے، مگر اللہ عزوجل کی شان بے نیازی کہ جب منصور سے مقابلہ ہوا تو ۱۲۵ھ میں دادرمانگی دیتے ہوئے شہید ہو گئے۔

ان کے بعد ان کے بھائی ابراہیم نے خلافت کا دعویٰ کیا، ہر طرف سے ان کی حمایت ہوئی، خاص کو فے میں لگ بھگ لاکھ آدمی ان کے جھنڈے کے نیچے جمع ہو گئے، بڑے بڑے ائمہ، علماء، فقہا نے ان کا ساتھ دیا، حتیٰ کہ حضرت امام اعظم ابوحنیفہ رضی اللہ تعالیٰ عنہ نے بھی ان کی حمایت کی، بعض مجبور یوں کی وجہ سے جنگ میں شریک نہ ہو سکے جس کا ان کو زندگی کے آخری لمحات تک افسوس رہا، مگر مالی امداد کی — لیکن نوشتہ تقدیر کون بدلے — ابراہیم کو بھی منصور کے مقابلے میں شکست ہوئی اور ابراہیم بھی شہید ہو گئے۔

عہدہ قضا سے انکار اور قید و بند:

خليفة ابو جعفر منصور جب ابراہیم کے ساتھ جنگ سے فارغ ہوا تو ان لوگوں کی طرف توجہ کی جنہوں نے ابراہیم کا ساتھ دیا تھا۔ ۱۲۶ھ میں بغداد کو دار السلطنت بنانے کے بعد منصور نے حضرت امام اعظم کو بغداد بلوایا۔ منصور انہیں شہید کرنا چاہتا تھا، مگر جوازِ قتل کے لیے بہانہ کی تلاش تھی، اسے معلوم تھا کہ حضرت امام اعظم ابوحنیفہ میری حکومت کا کوئی عہدہ قبول نہ کریں گے۔

اس نے حضرت امام کی خدمت میں عہدہ قضا پیش کیا، امام صاحب نے یہ کہہ کر انکار فرما دیا کہ میں اس کے لائق نہیں۔ منصور نے جھنجھلا کر کہا: تم جھوٹے ہو۔ امام صاحب نے فرمایا: اگر میں سچا ہوں تو ثابت کہ میں عہدہ قضا کے لائق نہیں، جھوٹا ہوں تو بھی عہدہ قضا کے لائق نہیں؛ اس لیے کہ جھوٹے کو قاضی بنانا جائز نہیں۔ اس پر بھی منصور نے مانا اور قسم کھا کر کہا: تم کو عہدہ قضا قبول کرنا پڑے گا۔ امام صاحب نے بھی قسم کھالی کہ ہرگز نہیں قبول کروں گا۔

ربیع نے غصے سے کہا: ابوحنیفہ! تم امیر المومنین کے مقابلے میں قسم کھاتے ہو۔ امام صاحب نے فرمایا: ہاں! یہ اس لیے کہ امیر المومنین کو قسم کا کفارہ ادا کرنا بہ نسبت میرے زیادہ آسان ہے۔ اس پر منصور نے ناراض ہو کر حضرت امام کو قید خانے میں بھیج دیا۔

قید خانہ میں وفات:

عہدہ قضا قبول نہ کرنے کی وجہ سے منصور نے حضرت امام اعظم ابوحنیفہ رضی اللہ تعالیٰ عنہ کو قید تو کر دیا، مگر وہ ان کی طرف سے مطمئن نہ تھا۔ بغداد چوں کہ دار السلطنت تھا؛ اس لیے تمام دنیا کے علماء، فقہاء، امراء، تجار، عوام، خواص بغداد آتے تھے۔ حضرت امام اعظم ابوحنیفہ کا غلغلہ پوری دنیا میں گھر گھر پہنچ چکا تھا، قید و بند نے ان کی عظمت اور اثر کو بجائے کم کرنے کے اور زیادہ بڑھا دیا، جیل خانے ہی میں لوگ جاتے اور ان سے فیض حاصل کرتے۔ حضرت امام محمد رحمۃ اللہ تعالیٰ علیہ اخیر وقت تک قید خانے میں تعلیم حاصل کرتے رہے۔

منصور نے جب دیکھا کہ یوں کام نہیں بنا تو خفیہ زہر دلوا دیا، جب حضرت امام کو زہر کا اثر محسوس ہوا تو خالق بے نیاز کی بارگاہ میں سجدہ

کیا اور سجدے ہی کی حالت میں روحِ ففسِ غصری سے پرواز کر گئی ————— یہ عظیم سانحہ ۲ شعبان ۱۵۰ھ میں پیش آیا، اس وقت حضرت امام اعظم رضی اللہ تعالیٰ عنہ کی عمر ستر سال تھی۔

تجہیز و تدفین:

حضرت امام اعظم رضی اللہ تعالیٰ عنہ کے وصال کی خبر بجلی کی طرح پورے بغداد میں پھیل گئی، جو سنتا بھگتا ہوا چلا آتا۔ قاضی بغداد حسن بن عمارہ نے غسل دیا۔ غسل دیتے جاتے اور یہ کہتے جاتے تھے: واللہ! تم سب سے بڑے فقیہ، سب سے بڑے عابد، سب سے بڑے زاہد تھے۔ تم میں تمام خوبیاں جمع تھیں۔ تم نے اپنے جانشینوں کو مایوس کر دیا ہے کہ وہ تمہارے مرتبے کو پہنچ سکیں۔ غسل سے فارغ ہوتے ہوئے جم غفیر اکٹھا ہو گیا۔ پہلی بار نماز جنازے میں پچاس ہزار کا مجمع شریک تھا، اس پر بھی آنے والوں کا تانتا بندھا ہوا تھا، چھ بار نماز جنازہ ہوئی۔ اخیر میں حضرت امام کے صاحب زادے حضرت حماد نے نماز جنازہ پڑھائی اور عصر کے قریب دفن کی نوبت آئی۔

حضرت امام نے وصیت کی تھی کہ انھیں خیزران کے قبرستان میں دفن کیا جائے اس لیے کہ یہ جگہ غصب کردہ نہیں تھی۔ اس کے مطابق آپ کو اس کے مشرقی حصے میں دفن کیا گیا۔

وفات پر اکابر کے تاثرات:

اس وقت بڑے بڑے ائمہ، محدثین و فقہا موجود تھے، جن میں بعض حضرات امام اعظم ابوحنیفہ رضی اللہ تعالیٰ عنہ کے استاذ بھی تھے، سب کو حضرت امام کے وصال کا بے اندازہ غم ہوا۔

مکہ معظمہ میں ابن جریج تھے، انھوں نے وصال کی خبر سن کر انا للہ پڑھا اور کہا: بہت بڑا عالم چلا گیا۔

بصرہ کے امام اور خود حضرت امام کے استاذ امام شعبہ نے بہت افسوس کیا اور فرمایا: کوفے میں اندھیرا ہو گیا۔

امیر المؤمنین فی الحدیث حضرت عبداللہ بن مبارک وصال کی خبر سن کر بغداد حاضر ہوئے، جب امام کے مزار پر پہنچے، روتے جاتے تھے

اور کہتے جاتے تھے: ابوحنیفہ! اللہ عزوجل تم پر رحمت برسائے، ابراہیم گئے تو اپنا جانشین چھوڑ گئے، حماد نے وصال کیا تو تمہیں اپنا جانشین چھوڑا، تم گئے تو پوری دنیا میں کسی کو اپنا جانشین نہیں چھوڑا۔

مزار پر انوار کے فیوض و برکات:

حضرت امام کا مزار پر انوار اس وقت سے لے کر آج تک مرجع عوام و خواص ہے۔ حضرت امام شافعی نے فرمایا: میں امام ابوحنیفہ کے توسل سے برکت حاصل کرتا ہوں، روزانہ ان کے مزار کی زیارت کو جاتا ہوں، جب کوئی حاجت پیش آتی ہے تو ان کے مزار کے پاس دو رکعت نماز پڑھ کر دعا کرتا ہوں تو مراد پوری ہونے میں دیر نہیں لگتی۔

سلطان الپ ارسلان سلجوقی نے ۴۵۹ھ میں مزار پاک پر ایک عالی شان قبہ بنوایا، اور اس کے قریب ہی ایک مدرسہ بھی بنوایا۔ یہ بغداد کا

پہلا مدرسہ تھا، نہایت شان دار، لا جواب عمارت بنوائی، اس کے افتتاح کے موقع پر بغداد کے تمام علما و علماء کو مدعو کیا۔ یہ مدرسہ ”مشہد ابوحنیفہ“ کے نام سے مشہور ہے۔ اس مدرسہ سے متعلق ایک مسافر خانہ بھی تھا جس میں قیام کرنے والوں کو علاوہ اور سہولتوں کے کھانا بھی ملتا تھا۔ بغداد کا مشہور

دارالعلوم نظامیہ اس کے بعد قائم ہوا۔ [نزہۃ القاری شرح صحیح البخاری، ج ۱، ص ۱۶۲ تا ۱۶۴]

ساجد علی مصباحی۔ جامعہ اشرفیہ، مبارک پور، اعظم گڑھ، یوپی

۸ شعبان المعظم ۱۴۳۵ھ / ۷ جون ۲۰۱۴ء۔ شنبہ